

Gömlen gurruk / poema

Category: Kitapcy, Poemalar
написано kitapcy | 22 января, 2025
Gömlen gurruk / poema

GÖMLEN GURRUK / rowaýat-poema

Bir gije nikasy gyýylan naçar,
Guşak çözüp durka bir nagra çekdi.
Diýeninde ''Gara bagtym günäkär"
Agzyndan çabyrap ot ýalyn çykdy.

Munyň sebäbini soranda ýigit,
Gyz möňňürdi gam-gussanyň badyndan.
Ýigit hakykata kaýyl men diýdi,
Kasam etdi duz çöregiň adyndan.

Gyz gür berdi ýürekdäki hesretin:
Meniň ýüregimde ýanýan bir dag bar.
Söýgi diýen zatdan siz heder ediň,
Ah çekip yzymda aşygym aglar"

Ýigit köşeşdirdi başyn sypalap,
El urmady nikalaşan gyzyna.
''Günämi geç" diýip, oňa bagt diläp,
Gaýtardy ol gyzy basym yzyna.

Gözel gelip öz ýarynyň ýanyna,
Bolan işi birin- birin aýtdy.
Eger ony kabul etse, ýary-da,
Şol ýigitden namart borun öýtdi.

''Mert ýigitden gaýdan mähriban!" diýip,
Hoş söz aýdan bolup yşgyň gyzyna.
''Menem mertligimi synaýan!" diýip,
Aşyk hem gaýtardy ony yzyna.

Duşmanyň şarpygy garaşylýan zat,

Duýdansyz urgada ýürekler çydar.
Duýgydaşyň bolsa, kyn günem aňsat,
Dostuň şarpyk çalsa çekmekde iş bar.

Obadan ep-esli saýlanyp birden,
Gaňyrlyp yzyna garanda şol gyz.
Şol soňky bakyşy beýan ederden,
Dostlar menem ejiz, kagyzam ejiz.

'Nirde sen' nirde sen, meniň namysym,
Meni depeletme mertlik tap basym.
Nadan adamlara boýnuňy burma,
Ýa-da sen, ýa-da sen, namys dälmesiň?!

Diýdi-de gyz girip harabalyga,
Lebin diýşläp, göz ýaşyyny saklady.
Harabalykdaky düýpsüz gurruga,
'Eje jan tut" diýip özün oklady.

Guýynyň daşynda gadymdan bäre,
Şol gözeliň zzy täp-täzeje dur.
Şondan bäre ejizläne şol gurruk,
'Oklaweri, balam" diýip gygyrýar.

Dostlar, gurruk size tanyş gurruk ol,
Ol ''täleý" diýilýän köne gurrukdy.
Tä düşýänçä, täze ýola Gündogar,
Gör, näçe ykballar şonda surnukdy.

Italmaz AKMYRADOW.

Poemalar